
Ishvaraproktam Shivalingapujakathanam

ईश्वरप्रोक्तं शिवलिङ्गपूजाकथनम्

Document Information



Text title : Ishvaraproktam Shivalingapujakathanam

File name : IshvaraproktaMshivalingapUjAkathanam.itx

Category : shiva, pUjA, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshvarAkhyah dashamAMshaH | adhyAyaH 43 | 2-51||

Latest update : September 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 9, 2024

sanskritdocuments.org

ईश्वरप्रोक्तं शिवलिङ्गपूजाकथनम्



(शिवरहस्यान्तर्गते ईश्वराख्ये)

- शिवगौरीसंवादे -

देव्युवाच ।

देव देव महादेव कैलासशिखरप्रिय ॥ २ ॥

तव प्रियकराणीह कानि लिङ्गानि शङ्कर ।

तेषामुत्कर्षतः शम्भो पूजां चैवाधिकारिताम् ॥ ३ ॥

वद लिङ्गानि कानि स्युस्तव पूजाविधौ शिव ।

ईश्वर उवाच ।

शृणु पद्मपलाशाक्षि गिरिजे विरजेऽमले ॥ ४ ॥

नित्ये नैमित्तिके काम्ये वक्ष्ये लिङ्गान्यनुक्रमात् ।

तेषां पूजाविधिं चापि मानं लक्षणमीश्वरि ॥ ५ ॥

पार्थिवात्तैजसं लिङ्गं वरिष्ठं परिकीर्तितम् ।

तैजसाद्रत्नलिङ्गानि वरिष्ठान्यर्चनाविधौ ॥ ६ ॥

चराचरविभागेन लिङ्गं द्वेधा विनिर्मितम् ।

पाषाणं स्थावरं प्राहुर्बाणलिङ्गविवर्जितम् ॥ ७ ॥

तत्स्थूलं स्थावरं प्राहुश्चरं तु चतुरङ्गुलम् ।

सर्वाण्यपि च लिङ्गानि स्थूलान्येव प्रशस्यते ॥ ८ ॥

रत्नानि सूक्ष्मलिङ्गानि प्रशस्तानि शुभानने ।

सत्रासान्यपि लिङ्गानि शस्तानि मम पूजने ॥ ९ ॥

रत्नलिङ्गेषु देवेशि फलं वक्ष्येऽनुपूर्वशः ।

आयुर्वृद्धिकरं हीरं रोगहन्मौक्तिकोद्भवम् ॥ १० ॥

सुखकृतपुष्यरागोत्थं वैडूर्यं शत्रुनाशकम् ।

पद्मरागं च लक्ष्मीदं इन्द्रनीलं यशःप्रदम् ॥ ११ ॥

वैद्रुमं धनदं नित्यं गोमेदं पुत्रपौत्रदम् ।

लिङ्गं मारकतं पुष्टौ स्फाटिकं सर्वकामदम् ॥ १२ ॥

हेमजं मुक्तिदं देवि राजतं ज्ञानदं नृणाम् ।

पूजयेत्ताम्रलिङ्गं तु पुष्टितुष्टिपशुप्रदम् ॥ १३ ॥

पुत्रदं पैतलं लिङ्गं कांस्यं कीर्तिप्रदं शिवे ।

शत्रुमारणकामस्तु लिङ्गं लोहमयं जपेत् (यजेत्) ॥ १४ ॥

तथा सीसमयं लिङ्गमायुष्कामो यजेत्सदा ।

शिवे रसमये लिङ्गे सदा सन्निहितोऽस्म्यहम् ॥ १५ ॥

तत्पूजया कोटिलिङ्गपूजा ह्यहैव लभ्यते ।

न प्रतिष्ठादिसंस्कारस्तल्लिङ्गस्य महेश्वरि ॥ १६ ॥

रत्नधातुजलिङ्गेषु शताब्दान्ते प्रतिष्ठितिः ।

प्रतिमायां चित्रपटे तथादर्शं महेश्वरि ॥ १७ ॥

अयने पर्वयोर्देवि तत्र कुर्यात्प्रतिष्ठितिम् ।

पार्थिवादीनि लिङ्गानि वक्ष्यामि परमेश्वरि ॥ १८ ॥

मृद्भवं दारुजं लिङ्गं सैकतं पिष्टनिर्मितम् ।

गान्धं सौभाग्यदं विद्धि छन्नमायुर्विवर्धनम् ॥ १९ ॥

पौष्पं सर्वार्थदं देवि मानदं शृङ्गं निर्मितम् ।

सेनापत्यप्रदं पुंसां नागदन्तमयं शिवे ॥ २० ॥

शालिपिष्टोद्भवं लिङ्गं पशुदं यवजं बलम् ।

गोधूमजं वातहरं मौद्रं स्त्री माषजं सुखं (?) ॥ २१ ॥

तिलकल्कोद्भवं पुण्यं सिध्यर्थमघनाशनम् ।

गौडं प्रीतिकरं पुंसां नवनीतं सुखप्रदम् ॥ २२ ॥

गोमयं रोगनाशाय भस्मोत्थं पापहृच्छिवे ।

लवणं मैत्रदं देवि मूलजं शत्रुनाशनम् ॥ २३ ॥

वंशाङ्कुरोत्थं वंशादिवृद्धिप्रदमनुत्तमम् ।

पुरक्षोभकरं पौरं रामठं कुष्ठनाशनम् ॥ २४ ॥

अस्थिजं मारणं प्रोक्तं केशजं भयदं त्वरेः ।
 कुङ्कुमं धनदं देवि हारिद्रं मङ्गलप्रदम् ॥ २५ ॥
 सौभाग्यदं च कर्पूरं कस्तूरीसम्भवं सुखम् ।
 यावत्कामं पूजयेत्तु लिङ्गान्येतानि सुन्दरि ॥ २६ ॥
 विधिः पार्थिवलिङ्गस्य समासान्न तु विस्तरात् ।
 मृल्लिङ्गार्चाविधिं वक्ष्ये शृणु देवि मयोदितम् ॥ २७ ॥
 मृदाहारणसङ्घट्टप्रतिष्ठावानमीश्वर ।
 स्नपनं पूजनं चैव विसर्जनमतः परम् ॥ २८ ॥
 हरः सोमेश्वरश्चैव शूलपाणिः पिनाकधृक् ।
 शिवः पशुपतिश्चैव महादेव इति प्रिये ॥ २९ ॥
 केचित्पञ्चोपचारांस्तु पञ्चब्रह्मादिभिः शिवे ।
 षडक्षरेणोपचारान् कुर्युर्देवि पृथक् पृथक् ॥ ३० ॥
 प्रणवदिचतुर्थ्यन्तैर्नमोऽन्तैर्हरनामभिः ।
 सर्वमन्त्रमयश्चायमोङ्काराद्यैः षडक्षरैः ॥ ३१ ॥
 यं यं काममभिध्यायेत्तत्तत्सङ्कल्प्य पूजयेत् ।
 यावत्कामसमाप्तिर्हि कुर्यान्मृल्लिङ्गपूजनम् ॥ ३२ ॥
 ध्यानं तस्यैव विहितं पूजने परमेश्वरि ॥ ३३ ॥
 ध्यायेदेवं महेशं रजतगिरिवसं(चरं)चारुचन्द्रावतंसं
 रत्नाकल्योज्ज्वलाङ्गं परशुमृगवराभीतिहरस्तं प्रसन्नम् ।
 पद्मासीनं हि देव्या वृतममरवरैः पार्षदैस्त्वम्ब देवं
 विश्वेशं विश्ववन्द्यं निखिलभयहरं भावयेत्पञ्चवक्त्रम् ॥ ३४ ॥
 पञ्चोपचारैः सम्पूज्य स्नानादीनि सुरेश्वरि ।
 मूर्तयोऽष्टौ शिवस्यैव पूजनीयाश्च दिक्क्रमात् ॥ ३५ ॥
 शर्वाय क्षितिरूपाय भवाय जलमूर्तये ।
 रुद्राय वह्निरूपाय वायवे चोग्रमूर्तये ॥ ३६ ॥
 भीमायाकाशमूर्त्ये च यजेत पशुपाय च ।
 महादेवाय सोमाय सूर्यमूर्त्यात्मनेति दिक् ॥ ३७ ॥
 स्तुत्वा ध्यात्वा नमस्कृत्य पार्थिवं तद्विसर्जयेत् ।

एवं पापहरं प्रोक्तं द्विलिङ्गं सर्वसिद्धिदम् ॥ ३८ ॥
 त्रिलिङ्गं पूजयेन्नित्यं सर्वदं पार्थिवं शिवे ।
 लिङ्गानामयुतं पूज्यं महाराजभयापहम् ॥ ३९ ॥
 सहस्रमेकं लिङ्गानां पूज्यं रोगहरं शिवे ।
 सहस्राणि तथा पञ्च पुत्रदं पार्थिवार्चनम् ॥ ४० ॥
 कारागृहविमुक्त्यर्थं शतमष्टोत्तरं यजेत् ।
 लिङ्गानां पार्थिवानां तु लक्षं स्यान्मोक्षसिद्धिदम् ॥ ४१ ॥
 कोटिपार्थिवलिङ्गानां मुक्तिदं स्यान्न संशयः ।
 सर्वपार्थिवलिङ्गानां नित्यकाम्येष्वयं विधिः ॥ ४२ ॥
 मृद्विङ्गं पार्थिवं लक्षं भुक्तिमुक्तिफलप्रदम् ।
 देशं कालं बलं ज्ञात्वा फलं चैव विशेषतः ॥ ४३ ॥
 विद्यार्थी लिङ्गसाहस्रं धनार्थी च तदर्धकम् ।
 पुत्रार्थी चार्धसाहस्रं कन्यार्थी च शतत्रयम् ॥ ४४ ॥
 विद्वान् लिङ्गायुतं कुर्यात्सर्वपापहरं परम् ।
 सुहृत्कामः सहस्रं तु धनार्थी च सहस्रकम् ॥ ४५ ॥
 मरणार्थी सप्तशतं मोहनार्थी शताष्टकम् ।
 उच्चाटनार्थी साहस्रं वश्यार्थी द्विसहस्रकम् ॥ ४६ ॥
 दारिद्र्यनाशनार्थं तु पञ्चसाहस्रमीरितम् ।
 पार्थिवेन तु लिङ्गेन बहवः सिद्धिमागताः ॥ ४७ ॥
 तत्रापि पार्थिवं लिङ्गं क्षिप्रसिद्धिप्रदं शिवे ।
 कृते रत्नमयं लिङ्गं त्रेतायां हेमसम्भवम् ॥ ४८ ॥
 द्वापरे पारदं श्रेष्ठं पार्थिवं तु कलौ युगे ।
 रत्नधातुस्फटिकजपार्थिवे नैव चण्डभाक् ॥ ४९ ॥
 नैवेद्यं चैव निर्माल्यं ग्राह्यमेव न संशयः ॥ ५० ॥
 लिङ्गान्यमूनि किल शैलसुतेऽमलानि
 तुङ्गानि पार्थिवसुधातुजतैजसानि ।
 सम्पूजितानि नियमेन फलेच्छुभिर्वा
 निष्काममुक्तिपरमाणि सदैव गौरि ॥ ५१ ॥

॥ इति शिवरहस्यान्तर्गते ईश्वरप्रोक्तं शिवलिङ्गपूजाकथनं सम्पूर्णम् ॥

- ॥ श्रीशिवरहस्यम् । ईश्वराख्यः दशमांशः । अध्यायः ४३ लिङ्गपूजाकथनम् । २-५१ ॥

- .. shrIshivarahasyam . IshvarAkhyah dashamAMshaH . adhyAyaH 43 li NgapUjAkathanam
. 2-51..

Notes:

Upon being asked by Devī देवी; Śiva शिव outlines the merits of worshipping Him through Śivaliṅga शिवलिङ्ग made of various materials.

Proofread by Ruma Dewan

——
Ishvaraproktam Shivalingapujakathanam
pdf was typeset on September 9, 2024
——

Please send corrections to sanskrit@cheerful.com

